

పరిమళా పరిణయం

ప్రొద్దున్న నిద్ర లేస్తూనే నేను మా ఫ్యాక్టరీ పొగ గొట్టంలోనుంచి వచ్చే తెల్లని పొగ చూస్తాను. అలా అలా ఆకాశంలోనికి చిన్న చిన్న మేఘాలుగా ఆ పొగ చేరుతూ వుంటే ఒక్క క్షణం తప్పిదీరా చూస్తే తప్ప నా నరాల్లోకి సత్తువరాదు.

మొదటి సైరన్ వినబడేసరికి నా స్నానం అయిపోయి, డ్యూటీ బట్టలు తొడుక్కోవడంకూడా పూర్తయిపోతుంది. చొక్కా గుండీలుమాత్రం పెట్టుకోవలసి వుంటుంది.

“ఏమయ్యోష్! వస్తున్నావా?” అని కేకవేస్తాను.

“ఇదుగో వస్తున్నా, మీదే ఆలస్యం నేను రెడీ.... ఏదీ ఇంకా రెండో సారి మా “అత్తగారి” పిలుపు వినబడలేదుగా” అంటూ మా ఆవిడ నిండుగా సర్దిన కారియర్ పట్టుకువస్తుంది.

ఫ్యాక్టరీని నేను మా కన్నతల్లి అంటాను. అందుకని మా ఆవిడ అన్నపూర్ణ అత్తగారంటుంది.

“కాస్త ఈ చొక్కా గుండీలు పెట్టేద్దు” అన్నాను. నా ఎత్తుగడ గ్రహించిన అన్నపూర్ణ నవ్వుతూ “మీరు మరీనూ... ముంజేతి కంకణానికి అద్దం పట్టమంటారూ” అంటూ దగ్గరగా వచ్చిందో లేదో అవతల సైకిల్ బెల్ చప్పుడు...

“అదుగో వచ్చేశాడు మీ ఫైలట్” అంటూ అన్న పూర్ణ లోపలికి కాఫీ తేవటానికి పరిగెత్తింది.

వచ్చినవాడు సత్యం, మా ఫ్యాక్టరీలో ఈమధ్యనే ‘గ్రేడ్ వన్ ట్రయినీగా’ చేరాడు.

“ఏం బావగారూ? రెడీయేనా?” అంటూ టకటకా ఇంట్లోకి వచ్చాడు.

“ఆహా! రెడీయే! అదిగో మీ అక్కయ్య నీ కాఫీ కప్పుతో ప్రత్యక్షమయిందిగా, అది సేవించు పోదాం” అన్నాను.

“అయితే అక్కయ్యా! మీరు నన్ను కేవలం కాఫీ కోసం వస్తున్న వాడిగా చేసేస్తున్నారూ... అంతేగా” అన్నాడు సత్యం రోజూ కాఫీ త్రాగటం యిష్టంలేనట్లు మొహంపెట్టి.

“తాగవయ్యా తమ్ముడూ! ఇంతలో మీ బావగారి ఆస్తులేమీ కరిగిపోవు” అన్నది అన్నపూర్ణ.

సైరస్ రెండోసారి అందుకుంది. మేం ఇద్దరం బైట కొచ్చేశాం.

సత్యం నన్ను రోజూ సైకిలెక్కండి డబుల్స్ పోదాం అనడం.. నేనేమో లేబర్ కాలనీలో నలుగురూ నవ్విపోతా రేమో పోనిద్దా అని సిగ్గుపడ్డం - ఇవి మామూలే!

ఫ్యాక్టరీకి వెళ్ళే తోటివారిని కలుసుకుంటూ ముందు షిఫ్టువాళ్ళని పలకరించుకుంటూ ఫ్యాక్టరీ చేరుకుంటాం, అక్కడ విడిపోతాం....

కొన్ని అనుబంధాలు విచిత్రంగా వుంటాయి... సత్యం వచ్చి ఆరైల్లయింది. చదువుకున్నవాడు, యువకుడు, బుద్ధిమంతుడు.. ఓసారి సినిమాహాలుదగ్గర మా ఇద్దరికీ కలిశాడు. ఇంటికొచ్చాడు. అంతే... అన్నపూర్ణకి తమ్ముడూ, నాకు బామ్మరిదీ లేని కొరత తీర్చాడు!

అతనికి క్వార్టర్స్ ఇవ్వలేదు ఇంకా. అందుకని ఊళ్ళో బ్రహ్మచారుల భవనం ఓదాన్లో వుంటున్నాడు. ఆఫ్ లొచ్చినా, శలవులొచ్చినా ఇంక మా తోనే గడిపేస్తాడు. అయినా అతని గురించి, అతని కుటుంబ వివరాలు అవీ మాకంతగా తెలియవనే ఒప్పుకోవాలి. వాళ్ళ నాన్నగారు చాలా పెద్ద సంపన్నుడే అయి వుండాలి... ఏదైనా మాట పట్టింపులమీద దూరా భారం వచ్చి ఈ ఫ్యాక్టరీలో చేరాడేమో!

సత్యంతో మా అనుబంధం ఎంత పెనవేసుకుపోయింది అంటే మా ఆవిడ “తమ్ముడ్ని కూడా ఇక్కడే మన ఇంట్లోనే వుండమనండి. అక్కడెక్కడో హాటల్లో తింటూ వుండటం ఎందుకు” అనేది.

సత్యం “వద్దక్కయ్యా! మీ రుణం ఇప్పటికే నాకు తలకు మించిన భారం అయింది” అని తప్పకునేవాడు.

నేను మా యూనియన్ లో ఏక్జివ్ మెంబర్ గా వుండే వాణ్ణి. మా కులం పెద్దలు అంటే కార్మికులం అన్నమాట! గురువులుగారు, నర్సింహం, డేవిడ్, మస్తాన్ భాయ్, వీళ్ళందరూ కూడా “ఏయ్ మూర్తి! మీ బామ్మర్ని వస్తున్నా” డనేవాళ్ళు సత్యం అల్లంత దూరాన్నుండగానే.

కానీ ఒకరోజు సత్యం రాలేదు. నేను రెండో సైరస్ అయిపోయిన తర్వాత రెండు మూడు నిమిషాలు ఎదురు చూశాను. నాకామాత్రం ఆలశ్యం కూడా ఎన్నడూ ఇష్టం లేదు, మూడోపుంకాకి నేను “టర్నర్” లందరినీ పలుకరించి నా “బర్నర్” దగ్గరికి వెళ్ళిపోవాల్సిందే!

అన్నపూర్ణతో “సత్యం వస్తే సైకిల్ మీద తిన్నగా పొమ్మను, నే వెళ్తున్నా” అని కేకేసి పరుగెత్తినంత వేగంగా వెళ్ళిపోయాను.

xxxx

సాయం కాలం నేను ఇంటికి వస్తూనే కారియర్ మా ఆవిడ కందిస్తూ “మీవాడు ఎగ్గెట్టి నట్టేనా?” అన్నాను.

“శలవు పెట్టాట్లంటెడి-మీరు ముందు స్నానం చేస్తే ఫలహారం అయ్యాకచెప్తానంది” అన్నపూర్ణ.
నాకు ఇదేదో ‘సజిల్’ లాగా వుంది. అయినా స్నానం చేయనిదే అన్నపూర్ణతో ఇక మాట్లాడలేం.
వెళ్లి తొందరగా స్నానం ముగించుకొచ్చాను.

“వాళ్ళ మరదలొచ్చిందిట...” అన్నది అన్నపూర్ణ నన్ను కొంచెం ఫలహారం చేయనిచ్చి.

“మరదలా? సత్యానికో మరదలుందన్న మాట - ఎవరితో వచ్చిందిటా? ఎక్కడుందిటా?”
అన్నాను. నాలో కుతూహలం రెట్టింపయింది.

“పాలిటెక్నిక్ కాలేజీలో చదువుకుంటూందిట- వాళ్ళ మేనమామ కూతురట! ‘పేరేమో ‘పరిమళ’
. వాళ్ళ కాలేజీవాళ్ళంతా ‘టూర్’కి వచ్చారట. వాళ్ళతోవచ్చిందిట - సరే! చెట్టంత బావ ఈ వూళ్ళో వుండే
చూడకుండా ఎలా వెళుతుంది?” అన్నది మా ఆవిడ.

“అలాగా! మరి మా ఫ్యాక్టరీ చూడకుండా కాలేజీ ఇండస్ట్రీయల్ టూర్ ఏదీ పూర్తికాదే?!”
అన్నాను నేను.

“ఏమో బాబూ! అదంతా నాకు తెలియదు. సత్యం గాభరా గాభరాగా వున్నాడు. ఆ పిల్లనీ,
సత్యాన్ని రాత్రి భోజనానికి రమ్మన్నాను. అదొక్కటే నాకు తెల్పు. కాస్త సెంటరుకు పోయి ఏదైనా కూర
తెండి” అన్నది అన్నపూర్ణ.

బంధుప్రీతి గల ఇల్లాలు - అదీగాక పేరే అన్నపూర్ణ మా ఆవిడ కమ్మగా వంటచేసి పెట్టింది.
కానీ లేబర్ క్వార్టర్స్ లోకి వచ్చే ఆఖరి సిటీబస్ కూడా వెళ్ళి పోయినట్లున్నా సత్యం, సత్యం మరదలు
“పరిమళో” పరిమళమో వీళ్ళ వాసన ఎక్కడా తగలేదు.

నేను ఎదురు చూసి-చూసి “ఇక రా రేమో, హోటల్లో మరదలికి స్పెషల్ భోజనం పెట్టించాడేమో
మీ సత్యం” అంటూ భోజనం ముగించాను.

మేం సత్యం. సత్యం మరదలు గురించే ఆలోచిస్తూ పడుకున్నాం. పదకొండే అయిందో,
పన్నెండే అయిందో గానీ ఆటోరిక్షా చప్పుడు వినిపించి మేం లేచి బయటకు వచ్చాం!

సత్యం, ఆ వెనకాతలే ఓ పద్దెనిమిదేళ్ళ పడుచుపిల్లా తప్పచేసిన స్కూలుపిల్లా దిగారు.

“ఏం సత్యం? దారితప్పి పోయారా?” అన్నాను నేను, ఇద్దరినీ లోపలికాహ్వనిస్తూ.

“రా పరిమళా! ఇప్పుడే చూసి చూసి మీ అన్న గారూ, నేనూ భోంచేశాం. మీ యిద్దరికీ అన్నీ
వుంచామను కోండి” అని కలుపుగోలుగా మా ఆవిడ పరిమళను ఇంట్లోకి తీసుకువెళ్ళింది.

సత్యం నోట మాట మామూలుగా వచ్చేటంత సాఫీగా రాలేదనిపించింది నాకు

వాళ్ళ ఫ్రెండ్స్ తో “సినిమాకి-సినిమాకి-” అంటూ నసిగాడు.

పరిమళను చూడగానే మా కేదో జాలివేసింది. సన్నగా, నాజుగ్గా వున్నప్పటికీ మొహం

పీక్కుపోయి దీనంగా వుంది.

అన్నపూర్ణ బలవంతం మీద భోజనం చేశారు వాళ్ళు. సత్యం నాతో ఒక్కమాట మాట్లాడలేదు. సొంత అక్కయ్య చాటు తమ్ముడులాగ మా అన్నపూర్ణ వెనుకనే దాక్కున్నాడు సత్యం.

ఆ రాత్రి పరిమళను మాత్రం మా యింట్లో వుంచి తను గదికి తిరిగి పోతానన్నాడు. కాని నేనే “అర్ధరాత్రి అయింది. ఆవతల దొడ్లో మంచాలు వేసుకుని పడుకుందాం మనిద్దరం” అని వుంచేశాను.

తెల్లారింది. సైరన్ కి సైరన్ కి మధ్య నేనింకేం మాట్లాడలేదు. ఇంచుమించు డ్యూటీమీదకు వెళ్లిపోయినట్టేగా-

సత్యం నా ప్రక్కన నడుస్తున్నాడే కాని మనిషి మనిషిలో లేడు.

సాయంకాలం గేటుదగ్గర నాకోసం ఎదురుచూస్తూ సత్యం లేడు. పెరుమాళ్ళు చెప్పాడు మధ్యాహ్నం శలవు పెట్టాడని.

మరదలు పిల్ల వచ్చిందికదా! మనసిక్కడెలా వుంటుందిలే అనుకున్నాను.

మా లేబర్ కాలనీలో ఓ అరవై, డెబ్బై క్వార్టర్స్ వున్నా అంతా ఓ లోగిలిలాగ వుంటుంది. ఒకయింట్లో నివ్వరాజితే పొగ అందరిళ్ళకీ కనబడుతుంది.

సత్యం-పరిమళ-ఈపాటికి మా వాళ్ళందరికీ కుతూహల జనకమైన అంశమే అయ్యుండాలి. పరిమళ మంచి అభిజాత్య మున్న పిల్లలాగే వున్నది. పాలిటెక్నిక్ లో చదువుతున్నదట. ఏం కోర్స్! ఆసలు సత్యం యింతవరకూ ఎన్నడూ తనకో మేనమామ వున్నట్లుగానీ, ఆ మామయ్యకి కూతురున్నట్లు కాని చెప్పనేలేదు. మిగతా విద్యార్థులతో వచ్చిన పరిమళ తన సంచీకూడా తెచ్చేసుకుని ఎందుకొచ్చినట్లు? సత్యం ఉదయంనుంచి ఎప్పుడూ వాగే నోరుకట్టేసుకుని “కీ” అయిపోయిన మరబొమ్మలాగా ఎందుకు వుండిపోయినట్లు?

ముసీరేచీకట్ల మధ్య చెలరేగే ఆలోచనలతో ఇల్లు చేరుకున్నాను. ఇంట్లో పరిమళా, సత్యం వున్న అలికిడిలేదు. అన్నపూర్ణచెప్పింది. “పరిమళను వాళ్ళ స్నేహితుల దగ్గర వదిలి వస్తానని వెళ్ళాడు సత్యం. పరిమళకు ఒక జాకెట్ గుడ్డ, పసుపు, కుంకుమా యిచ్చి పంపానంది అన్నపూర్ణ. “పాపం! ఎంత మంచిపిల్ల! ఎంతో అమాయకురాలిలాగ వుందండీ!” అన్నది.

“సత్యం ఈ పిల్లను ప్రేమిస్తున్నాడా?” అన్నాడు.

అన్నపూర్ణ గలగలా నవ్వింది.

“నన్నడిగితే నేనేం చెప్పను? పరిమళ మాత్రం సత్యాన్ని తప్ప మరొకరిని పెళ్ళి చేసుకొనేలాగ లేదు.”

అంటూ పరిమళ దగ్గర తను సేకరించిన మరొకనిని వివరాలు కూడా చెప్పింది.

పరిమళకు సత్యం బావ వరసే గానీ మేనబావ కాదు. ఆ ఇద్దరూ నిజానికి స్నేహితులు. పరిమళ

తండ్రి కొంతకాలం క్రితం వరకూ సత్యం తండ్రివద్ద గుమాస్తాగా చేశాడు. ఈ మధ్యనే రిటైర్మెంట్ పొందాడు. సత్యం తండ్రి ధనంజయరావు బాగా డబ్బున్నవాడు.

“అయితే ఇప్పుడు పరిమళ నిజంగా ఈ “ఎడ్యుకేషన్” టూరుమీద వచ్చిందంటావా? ఒక్కరే వచ్చిందంటావా?” అన్నాను.

నాకొచ్చిన అనుమానమే అన్నపూర్ణకీ వచ్చినట్లుంది.

“అంతా ఏదో అయోమయంగా వుందండీ. వాళ్ళిద్దరి ధోరణి చూస్తుంటే నిన్రాత్రి సినిమాకు పోయినట్లు లేదు. బాగా ఘర్షణ పడ్డట్లున్నారు - ఇవాళ మన ఇంట్లో కూడా నా కనుచాటైతే చాలు ఆ ఇద్దరిమధ్యా కొంత గుంజాటన, ఘర్షణా జరిగాయి. సత్యం మీ వూరు పొమ్మని, పరిమళ పోననీ పోట్లాడుకుంటున్నట్లుగా అనిపించింది. అని చెప్పింది అన్నపూర్ణ.

పరిమళ గురించి జాలిగుండె గల అన్నపూర్ణ మరీ చలించిపోయినట్లుంది. “ఆ పిల్ల వెళ్ళేటప్పుడు నన్ను కొగలించుకుని బావురుమన్నదండీ” అన్నది.

“అయ్యో!” అనిపించింది నాకు.

“సత్యాన్ని నిలదియ్యలేకపోయావా?” అన్నాను నేను.

అన్నపూర్ణ ఎక్కడో ఆలోచిస్తున్నట్లుంది. మాట్లాడలేదు. నిజానికి పరిమళ చెప్పినకథ యావత్తు అన్నపూర్ణ నాకు చెప్పిందా? లేక ఏమైనా దాస్తున్నదా? అన్న అనుమానం నాలో కలగకపోలేదు.

రేపుదయం సత్యం వస్తే అడుగుదాంలే, అనుకున్నాను. ఆ అనుకున్న మాటలే పైకి గట్టిగా అన్నాను. నిజానికి మా యిద్దరికీ సరిగ్గా నిద్రపట్టలేదు. ఎంతట తెల్లారుతుందా అనిపించింది.

కానీ ఉదయం రెండోపుంకా వేళకీ కూడా సత్యం రాలేదు. డ్యూటీ మీద వున్నాననేగానీ నాకేం తోచలేదు. లంచ్ టైమ్ లో సత్యం వాళ్ళ సెక్షన్ ఇన్ చార్జి గురుమూర్తిని కలిశాను. మాటల సందర్భంలో సత్యం ప్రస్తావన రానే వచ్చింది.

“మీవాడు నీకు చెప్పలేదా? పదిహేను రోజులు మెడికల్ లీవుమీద వెళ్ళాడు. వాళ్ళ నాన్నగారూ, కంపెనీ డైరెక్టర్ గారి బామ్మర్ని కూడా క్లోజ్ ఫ్రెండ్స్ టు! వాళ్ళ నాన్న గారి దగ్గరినుంచి మన డైరెక్టర్ బామ్మర్నికి లెటర్ వచ్చిందిటా” అన్నాడు.

“ఆఁ అవును...” అన్నానే గానీ నామీద నాకే అసహ్యం వేసింది. సత్యాన్ని నా బామ్మర్ని అంటారంతా. కాని అతగాడి గురించిన సత్యం ఒక్కటి నాకు తెలీదు.

సాయంకాలం వస్తూనే ఆ కోపమంతా అన్నపూర్ణ మీద చూపించాను. “తమ్ముడూ తమ్ముడూ అన్నావు; వాడెమో మనల్ని వట్టి పూల్స్ ని చేశాడు” అన్నాను.

“మొదట మీరు పోయి సత్యం గదిలో వుంటే నాలుగూ అడిగి రండి” అన్నది అన్నపూర్ణ.

“ఎందుకుటా? ఎవడేం మనకా సత్యం... నేలని పోయేది నెత్తినరాసుకున్నట్లు... ఓ రాత్రి

ఆశ్రయమిచ్చాం ఆ పిల్లకి. ఆ నేరానికి..." అని నేనంటూ వుండగానే-

"శిక్ష అనుభవించాలి మనం - తప్పదు. పోయిరండి. నామీద ఒట్టే!" అంది అన్నపూర్ణ.

నేను చకితుణ్ణు అయ్యాను. అన్నపూర్ణ మనసు నవనీతం. ఇంత నొచ్చుకుంది అంటే ఇక లాభం లేదనుకుంటూ సత్యం గదికి వెళ్ళాను.

తలుపు తాళంలేదు. తలుపు తట్టాను. ఎవరో భయం భయంగా తెరుస్తున్నట్లు తెరుచుకుంది. లోపలికి తొంగిచూశాను. పరిమళ నన్ను చూసి ధైర్యంగా తలుపుతీసింది.

గది అంతా చిందరవందరగా వుంది. పరిమళ సంచీ సగం తెరచి వుంది. పక్క నలిగివుంది.కాయితాలూ, మూత తెరచి వున్న కలం అలాగే దిండుకిందకు తోసేసినట్లు కనిపిస్తున్నాయి.

"సత్యం లేదామ్మా" అన్నాను.

పరిమళ నోరు విప్పలేకపోయింది.

దుఃఖానికి అడ్డుకట్టగట్టి మాట పెగల్చాలన్న ఆ పిల్ల ప్రయత్నం ఫలించలేదు. గట్టిగా ఏడ్చేసింది. - నా పరిస్థితి సంకటమైంది. ఏం చేయాలో తోచలేదు.

"పద యింటికి పోదాం ముందు" అన్నాను. ఆమె సంచీ తీసుకున్నాను. దిండు క్రింద కాయితాలూ, కలంకూడా ఎలా వున్న వలాగే అందులో పడేశాను. నలుగురూ చేరేలోగానే చుట్టు పట్ల వాళ్లు ఆందరూ కుతూహలంతో ఇటు రాకముందే బయట పడాలనిపించింది.

'పరిమళ' మానసికంగా బాగా కృంగిపోయిందేమో నిర్ణీత ప్రతిమలాగ నన్ను అనుసరించిందే గాని, నోరు మెదపలేదు.

ఆమె కనుకొలుకల నీరెప్పుడో యింకిపోయినట్లుంది. త్రోవలో నేను మాట్లాడిందొక్కటే మాట. "నేను నీ సొంత అన్నయ్యనే అనుకోవూ! ఈ కూలివాడు డబ్బుకు పేదవాడయినా అన్యాయా న్నెదిరించడానికి ఎన్నడూ జంకడమ్మా" అని మాత్రమే. ఆ మాటలు కూడా ఆటో రిక్షా రోదలో పరిమళ ఎన్నడో లేదోకూడా నాకు తెలియదు.

xxx

అన్నపూర్ణకు పరిమళను అప్పగించి సంగతంతా తాపీగా కనుక్కో అన్నాను ఆ రాత్రి ఎందుకైనా మంచిదని బయట యింటికి గొళ్ళెం పెట్టుకుని వరండాలో పడుకున్నాను. మర్నాడు తెలిసింది-రాత్రి చాలా మంచిపని చేశానని.

సత్యమంటే అన్నపూర్ణకు వున్న వాత్సల్యమంతా కోపంగా మారిపోయింది. అసలు కథ అంతా ఆమె రాబట్టగలిగింది.

పరిమళా, సత్యం ప్రేమించుకున్నారు. ఉత్తరాలు గట్టా రాసుకుంటున్నారు కూడా. ఇది సత్యం

తండ్రికి ఇష్టం లేదు బాగా సంపన్నుల యింటి సంబంధమే తప్ప అతనికి ఈ అంతస్తులు కలవని పెళ్ళి యిష్టంలేదు. సత్యం తండ్రితో పోట్లాడి ఈ వూరొచ్చి ఈ ఫ్యాక్షన్లో చేరాడు తాత్కాలికంగా తప్పించుకునేటందుకు కాబోలు...

అయితే పరిమళ యింటివాళ్ళు కూడా గుండెలమీద కుంపటిలాంటి ఆడపిల్లని ఈ అపవాదుతో ఎక్కువ రోజులు యింట్లో పెట్టుకోదల్చుకోలేదు. మెడ వంచి మరీ ఆ పిల్లకు పెళ్ళి చేసేయాలనుకున్నారు.

పరిమళ తెగించింది. సత్యం మీద విశ్వాసముంచి యింట్లోనుంచి అన్ని బుజాను బంధాలూ త్రొవ్వేసుకుని చీకటిరాత్రి రైలెక్కిపోయింది.

అయితే డబ్బూ, అనుభవమూ కల సత్యం తండ్రి, సత్యం జాడ తెలుసుకుని తన పలుకుబడిని వినియోగించి మరీ సత్యానికి కబురుపెట్టి, యిలా లాక్కుపోయాడన్నమాట!

సత్యం ఎంత చెప్పినా పరిమళ మానాభిమానాలు పోగొట్టుకుని తిరిగి యింటికి పోనంది. మూడుముళ్ళూ వేసి తీసుకుపోతే తప్ప కన్నవారి ఊరు మరి చూడనంది. అయితే సత్యం అటు తండ్రి, యిటు పరిమళ - మధ్యన అంటే పడి చివరికి పరిమళకు రైలు టిక్కెట్టుకు చాలినంత డబ్బు, దారిఖర్చులుయిచ్చి, నీమట్టుకు నీవు మీ యింటికి పో.... కొంత కాలం ఆగాక గాని నేను ఏమీ చేయలేను" అంటూ ఆ పిల్లని ఆ పిల్ల ఖర్మానికి ఆ గదిలో వదిలి డూప్లికేట్ తాళం చెవి జేబులో వేసుకుని పోయాడు.

ఇదంతా జరగటానికి ఎంతో కాలం పట్టలేదు. రెండు సూర్యోదయాల్నైనాయంతే!

నాకేం చేయాలో తోచలేదు.

పరిమళను ఆ రోజు తీసుకుని వచ్చి వుండకపోతే ఆ పిల్ల ఏ రైలు క్రిందో పడి వుండేదిట! ఆ ఉత్తరాలు రాయటం గత్రా అంతా ఆత్మహత్యకు పాల్పడటానికే...

పరిమళను చేరదీసిన నేరానికి అన్నపూర్ణ అన్నట్లు మాకు ఈ రంపపుకోత, శిక్షా తప్పలేదు. నేను శెలవుపెట్టాను. ఎప్పుడూ లేనిది నేను అకస్మాత్తుగా శలవు పెట్టడంతో మా వాళ్ళంతా యింటికొచ్చేశారు.

గురువులు, నర్సింహం, మస్తాన్‌భాయ్, అంతా కూడా ఈ "కథ" వినడమే మంచిది అనుకున్నాను. పదండి యూనియన్ ఆఫీసుకు పోదాం అన్నాను.

అక్కడ మేం పదేమందిమీ సత్యం పరిమళల సమస్యను మధించాం.. ఇదేం లేబర్ కోర్టుకు పోయే సమస్య కాదే... కాని మా సత్యం మా తోటి కార్మికుడు, అసత్య వాడైపోయాడు. మా యింటికి శరణు అంటూ న్యాయం కోరివచ్చిన పరిమళ జీవితం దుర్గంధభరితమయ్యే ప్రమాదం ఏర్పడిపోయింది!

"ఎట్టా? ఎట్టా?" ...

ఇది మా అందరి సమస్యగా పరిష్కరించాలి అనుకున్నాం. ఆలోచించి లేచాం ధైర్యంగా...

మా కార్యక్రమంలో మొదటిదశ మా ఫోర్మన్ ని పట్టుకుని అతనిద్వారా సత్యానికి డెలిఫాన్ చేయించామన్నమాట! సత్యం రాలేదు. సరే, కార్మికవాడ సంకల్పించిన పెళ్ళి ఆగుతుందా?

నేను, అన్నపూర్ణ కన్యాదాతలుగా వుండటానికి నిశ్చయించుకున్నాం. గురువులు తన కానుకగా కొత్త దంపతులకు మంచం, కుర్చీలాంటి ఫర్నిచర్ చేయిస్తున్నాడు. నర్సింహం మస్తాన్ భాయి అంతా కలిసి కాలనీ అంతా తిరిగిం.

కొత్త సంసారానికి కావల్సిన గిన్నె, ముంతా మొదలు రోలూ, రోకలీ, చీపురూ, చేటా అన్నీ ఒక్కొక్కటి యిస్తామని ముందుకు వచ్చారు.

శిష్టసమాజంలో అపవాదుకు, నిమ్మారానికి వెరచి యిటువంటి వాటికి పూనుకొనరేమో గాని మా కార్మికులం మాత్రం ఈ సామాజిక పోరాటంలో అంతిమ విజయండాకా పోరాడాలనుకున్నాం. పరిమళ మా అందరి ఇంటి ఆడపడుచూ అయింది.

సత్యం దోషి అయినా, మా వాడకట్టుకు అల్లుడు కనుకే అతణ్ణి దూషించకూడదన్నది అన్నపూర్ణ. శ్యామలా, దుర్గ, మరియుమ్మ, పుల్లమ్మ అంతా కూడా పరిమళను పెళ్ళికూతుర్ని చేశారు. కానీ పెళ్ళి కొడుకేడి?

పెళ్ళికొడుక్కోసం నాగులు వెళ్ళి రెండురోజులైంది. నాకు ఒక ప్రక్క భయంగానే వుంది. సత్యాన్ని నయానా లేదా భయాన పట్టుకొస్తానని వెళ్లాడు నాగులు. కాని ధనంజయరావుగారు పోలీసురిపోర్టు యిచ్చాడేమో? లేదా సత్యం రాను పొమ్మన్నాడేమో? ఏమైందోనన్న ఆందోళన... కాని మా మటోత్తచుడు నాగులు సత్యాన్ని చాకచక్యంగా రైలు స్టేషనుకు రప్పించాడట - అక్కడ పిట్టలాంటి కుర్రాడుకనుక సత్యం ; నాగులు “తంతా”నని, పదిమందిలో పరువు తీస్తాని బెదిరించేసరికి మాట్లాడకుండా రైలెక్కాడట.

ఆస్తిలో చిల్లిగవ్వ రాదన్నట్టు వాళ్ళ నాన్నగారు. పైగా ఆత్మహత్య చేసుకుంటానన్నట్టు కూడా. సత్యం తండ్రి మాటకు లొంగిపోయి అక్కడే వుండిపోదాం అనుకున్నట్టు కాని నాగులు పట్టుదలతో మేం పెట్టుకున్న ముహూర్తానికి మా యూనియన్ ఆఫీసుముందు పెళ్ళి పందిట్లకి సత్యాన్ని లాక్కొచ్చాడు. సత్యం అన్నపూర్ణమొహం అసలు చూడలేక పోయాడు అతని ముఖంలో పశ్చాత్తాపం పులుముకుపోయి వుంది.

“అది చాలు తమ్ముడూ” అని గొణుక్కుంది అన్నపూర్ణ.

కళ్యాణమొచ్చినా, కక్కొచ్చినా ఆగదంటారే - అలా వుంది యిదంతా.

కార్మికులే అత్యుబంధపులు. వాళ్ళ కష్టాధిక్యమే పెళ్ళికి పెట్టుబడి. బాజాలు మోగాయి... నేనూ, అన్నపూర్ణ పీటల మీద కూర్చున్నాం. మా అన్నపూర్ణ కింకా యిప్పుడే మూడో నెల. అయితే గియితే మాకో ఆడపిల్ల పుడితే మరి ఇరవై ఏళ్ళకి తీరే యీ ముచ్చట... ఈ నాడే తీరింది.

ఏనాటి ఋణానుబంధమో యిది!

పెళ్ళి చదివింపులు ప్రారంభమైనాయి. మంచం, కుర్చీ, నీళ్ళ కాగు, వంటగిన్నె, అన్నం కంచం, మంచినీళ్ళ గ్లాసులు. రెండు గరిటెలు, చెంచా, చివరికి వారంరోజుల రేషన్ సహా చదివింపులుగా అందాయి.

చివరికి పురోహితుడు ఈ సామాగ్రి పేర్లు అన్నీ అరచి అరచి అలసిపోయి “పాలబుడ్డి, పాలపీక” చదివి... “బాబూ, యింక చాలా! ఉయ్యాలమంచంకూడా వుందా?” అని కేకేశాడు.

“అదీ పుట్టే బిడ్డగాడికి వాళ్ల తాత తెచ్చిస్తాడలేవో” అన్నది మరియమ్మ.

అంతా గొల్లుమని నవ్వాం.

వాళ్ళిద్దర్నీ గదిలోకి తోసేసేముందు పరిమళా, సత్యం మాకాళ్లకు దండం పెట్టడానికి వొంగారు.

నేను లేవదీశాను. “వద్దు సత్యం! ఇది కేవలం దండంతో పోయేది కాదు. నువ్వు మా లేబర్ కాలనీలో వుంటూ, మనందరికీ “కన్న తల్లి” ఈ ఫ్యాక్టరీ నీడలో పిల్లల్ని, పాపల్నికంటూ వుంటానన్న వాగ్దానం మా అందరికీ చెయ్యి” అన్నాను.

నా కింకా అతనిమీద నమ్మకం కుదరలేదు. సత్యం కళ్ళు ఎత్తిచూశాడు. ఆ కనుకొలుకుల నీరు చిప్పిల్లింది. అవి ఆనంద భాష్యాలే అనుకున్నాను నేను! వాటినే వాగ్దానంగా స్వీకరించాను.

(1978 యువ)